

ઐ અર્ચના આનંદ હૃદયે

ઐ અર્ચના આનંદ હૃદયે વિનયથી પ્રભુ વંદના,
ત્રિ-ઐક્ય રસ, લય લીનતાથી પ્રાપ્ત-ચિત્તપ્રસન્નતા. - ઐ અર્ચના...

ઠસ લાખ વર્ષે પ્રગટ અક્રમજ્ઞાની આશ્ચર્યા અવતાર,
આ કલ્ક-પુરુષ શાસ્ત્ર ભાખ્યાં, સન્મુખા પ્રત્યક્ષ પ્રમાણ !
ધન ધન ધરા હે ભાદરણ ને ભૂમિકા ભગવાનની,
ધન ધન તમારાં માત-પિતા, અંબેના એક લાલની.

હે માતૃ-હૃદયી, પિતૃ પ્રેમલ, ભાતૃ ભગિની શુદ્ધ પ્રેમ,
તમને મળ્યાં તે આતમાને રક્ષી દીધાં યોગક્ષેમ.
યુગો અનાદિનાં તિમિર હરનારા સૂર્ય પ્રતાપ હે,
વિશુદ્ધ જ્ઞાનાગ્નિ તણી ધૂણીથી બાળ્યાં પાપ તેં.

સંબંધ બંધન શૃંખલાથી મુક્તિકારક સ્ત્રોત છો,
જગ-વાસનાવિહીન, મોહક, વીતરાગી જયોત છો.
સહજાત્મમૂર્તિ, પ્રસન્ન વદના, શાંતિ રસના અ-શરીર,
વ્યવહારમાં આદર્શ રહીને 'નિશ્ચયે' મજબૂત ધીર.

બ્રહ્માંડનાં શણગાર સૌને ઉપકારી જાત્રી 'આ',
નિર્વ્યાજ કરૂણા, મૂડી સલામત, આત્મ ઓળખાવી ગયા.
સર્વે અતિશય પૂર્ણ વ્યક્તા દઈ દીધું ભગવાનપદ,
જાતે લઘુતમપદમાં રહીને દીધું અમને પરમપદ.

સંસારી ધોરી મૂળને છેદી કાપી ભ્રાંતિ જગત-લત,
નિકાલ કાજે પાંચ આજ્ઞા 'ઘાટ'માં રહેજો અ-ઘટ.
લખ ચોરિયાસી ચાર ગતિનાં ચક્રની પિસાઈથી,
પીડાઈ, પિલાઈ, જીવો ઝંખે છે મુક્તિ કાયમી.

શત કોટિ વંદન, કંદ આનંદ, ખુલ્લું હૃદય બારણું,
મારું સમાધિમરણ હોજો અંત-સમયી તારણું.
આ વિશ્વનાં કલ્યાણ કાજે, ઐશ્વરી દેહ ધારીને,
ઊડી ગયો કહી મોરલો 'જા મોક્ષમાં' ટહુકારીને.

